

ኪትንብብ ዘለዎ ሓዳስ መጽሓፍ

ርስቲ ጉጅለ 15 ብሳምሶን ሰለሙን

ርስቲ ጉጅለ 15 ዘርእስታ ሳምሶን ሰለሙን ዘዳለዎ ጽብቕቲ መጽሓፍ፡ ኣብዚ ቀረባ እዋን ተሓቲማ ኣብ ዕዳጋ ተዘርጊሓ ኣላ። እዛ ዓቢ ቁምነገር ዚሓዘለት መጽሓፍ እዚኣ ንሕሉፍ ታሪኽ ምስ እዋናዊ ኩነታት ኣዛሚዳ እትገልጽ፡ ኣዝዩ ኣገዳሲ መልእኽቲ ብልዙብ ኣጸሓሕፋ እተማሓልፍ፡ ንምንባባ እተህርፍ እዋናዊት መጽሓፍ ኢያ።

ሰብ ን' ጉጅለ 15' ኪዝከር እንከሎ፡ ገለ ካብዚ ዚስዕብ ጥቕስታት ኪበሃል ንስምዕ ኢና፡

- 'ቅዋምና ይተግበር' ኢሎም፤
- ኣኼባ ግበረልና ኢሎም ጻውዒት ኣቕሪቦም፤
- 'ስልጣንካ ኣረክብ' ዚብል ጻውዒት ገይሮም፤
- ኣብ ዘይሰምዖም ደብሪ ተማህሊሎም፤ ወዘተ.።

ብመሰረቱ፡ ሕቶ ናይዞም ሰባት እንታይ ኢዩ ነይሩ፤ ስለምንታይ ብጥርኑፍ ኣገባብ ተንቀሳቂሶም፤ እንታይ ኢዩኹን ነይሩ እቲ ዕላምኦም፤ ኣብ መወዳእታ 'ከ ክሳራ ጥራይ ድዩ ነይሩ ወይስ ዚኸሰብዎ ነገር ነይሩ'ዩ፤ ንዝብሉ ሕቶታት ግና ብዙሕ ሰብ፡ ካብ ምርሳዕ ወይ ንጹር ኣፍልጦ ካብ ዘይምህላው፡ ብትኽክል ዚፈልጦ ኣዝዩ ውሑድ ኢዩ።

እዛ መጽሓፍ እዚኣ 'ምበኣር፡ ንኹሉ እቲ ኣብቲ እዋን ብብሕታውያን ጋዜጣታት ዚፍንውዎ ዚነበሩ ሓበሬታታትን ለበዋን ኩነ ቅሉዕ ደብዳቤታት፤ በቲ ሓደ ወገን ከኣ፡ ገለ ጸለመታት ኣንጻሮም ብማእከላይ ቤት ጽሕፈት ህግደፍ ዚፍነው ዚነበረን ተዘክሮታት ቃለ መሕትት ኢሰያስ ኣፈወርቂን ዚሓዘለት ኩይና፤ ንንጽሩነትን ነቲ ምስ እዋናት ዚተላዕለ ሕቶታትን ተባሂሉ ድማ፡ ሓዲሽ ቃለ መሕትት ምስ ኣቶ መስፍን ሓገስ ብዛዕባ እዚ ዛዕባ ተገይሩ ንረኽቦ።

መሰረታዊ ጸገማት እንታይ ኢዩ ነይሩ፤ ስለምንታይ ኣብቲ እዋን፤ እንታይ ኢዩኹን ኪክቕየር ተደልዩ፤ ስለምንታይ 'ከ ተኹሊፉ፤ ዚብሉ ሕቶታት እውን እቶም ነጸብራቕ ናይዛ እዋናዊት ንርእያ ዘሎና ኤርትራ ስለዚኹት፡ ኣብቲ መጽሓፍ ብዝርዝር ተነጺሮም ንረኽቦምን ክንግንዘቦም ይግበኣናን። ብፍላይ ነዚ ኣብዚ እዋን ተበጺሑ ዘሎ ናይ ይኣክል ምትእኽኻብ ክንዕዘብ እንከለና፡ እቲ ለበዋን ድሌትን ናይዞም ጀጋኑና ኣብ ተግባር ዚውዕለሉ ዘሎ መድረኽ ኩይኑ ስለዚስመዓካ፡ ጸማ ቃልሶም ዚጐናጽፉ ዘለዉ ይመስል። ምኽንያቱ፡ ምናልባሽ ጉጅለ 15 ኣብቲ እዋን ነዚ ጻውዒትን ተወፋይነትን እንተዘየርእዩ ነይሮም፡ ብምሉኡ ሰውራን ናጽነት ኤርትራን ሰብ ኣብ ሕቶ ምልክት ከእትዎውን ግድን ስለዚኹን፡ ኤርትራውነቱ ቀደም መጥፎኦ ነይሩ ዚብል ግምት ኪህሉ ይከኣል። ስለዚ እቲ መንገዲ ሃንዲሶሙልና ዚኸዱ ኣያታትና ክንከደን ኣብ መፈጸምታ ከነብጽሖን ግቡእን መሰልን ኹሉ ኤርትራዊ ዜጋ ስለዚኹን፡ ነዛ መጽሓፍ ኣንቢብና ትሕዝቶኣ ብግቡእ ክንግንዘብን ኣካይዳና ፈሊጥና ክንሰርሓሉን ኣዝዩ ጠቓሚ እመስለኒ።

ርስቲ ጉጅለ 15 እታ ናይ መወዳእታ መልእኽቲ ናይዞም ብድሕሪኡ ኣብ ዲራዲሮ ተዳጉኖም ሃለዋቶም ዘየለ ጀጋኑ ኣቦታትናን ኣዴታትናን ስለዚኹን፤ እዚ ስርዓት ድማ ካብ ታሪኽ ሰውራን ናጽነትን ኤርትራ ኪሓኮም ዘይከዶ መንገዲ ስለዘየሎ፤ ከም ዕቃብ ታሪኽምን መሰጋገሪ ናብ መጻኢ ወለዶታትን ኪትከውን እትበቅዕ ኢያ። ታሪኽ ናይዞም ጀጋኑ፡ ታሪኽ ኤትራዊ፡ ታሪኽ ኣብ መትከልካ ምጽናዕ፡ ታሪኽ ሕድሪ ሰማእታት ኢዩ ኪበሃል ይከኣል። ምናልባሽ ብዙሕ ሰብ ክሳብ ሕጂ ዚተፈላለዩ ሕቶታት

ይሓትት ኢዩ። አብዚ መጽሐፍ ግን ዳርጋ ኩሉ እቲ ሰብ ዚሓቶ ባዕላቶም መሊሰሞ ስለዘለዉ፣ ኩሉ ኤርትራዊ ኪርእዮን ንጹርነት ኪህልዎን ይግባእ።

በዚ ኣጋጣሚ'ዚ፣ ነዛ መጽሐፍ ኣብ ተግባር ንኪትውዕል ዚተሓባበሩኒ፣ ከም ኣይዳ ኪዳነ፣ ኣማኒኤል ኢያሱ፣ ፈንቅል ሃይለ፣ ኤፍረም ብርሃነ፣ መስፍን ሓገስ፣ ኣምባሳደር ኣድሓኖም ገብረማርያም ልባዊ ምስጋናይ ኣቕርብ። ምናልባሽ ካልኦት ዝረሳዕክኹም እንተለኹም ድማ፣ ኣእምሮይ ደኣ'ምበር ልበይ'ሲ ኣይተቀየሞሉ።

ርስቲ ጉጅለ 15 ኣብ ዚተፈላለያ ከተማታት ኤውሮጳ ንዚተወሰኑ ሰባት ተዓዲላ ኪትሸየጥ ጀሚራ ኣላ። ኣብ ሓጺር እዋን ግና ኣብ መርበብ ኢንተርነት www.hiyab-gifts.com ተዘርጊሓ ንረኽባ። ኣብ ሰሜን ኣመሪካ ድማ ኣብ መርበብ ኢንተርነት www.eritreanliberty.com ተዘርጊሓ ኣላ። ንዝያዳ ሓበሬታ ብኢመይል samsonsolomon@gmx.de ተወከሱና።

ኣብ መወዳእታ ክብሎ ዝደሊ፣ ኩሉ ኣታዊ ናይዛ መጽሐፍ ነዚ ንገብሮ ዘሎና ቃልሲ ኣንጻር እዚ ስርዓት ዘደንፍዕን ዚሕግዝን ደኣ'ምበር ንውልቃዊ ኣታዊ ከምዘይኩነ ክሕብር እፈቱ። ብዓረብኛን ብኻልኣን ቋንቋታትን ኪትትርጎም ጻውዒት እገብር።